

उपसंहार...

यमुना तटक ओहि काष्ठ-दुर्गक चारूकात कुरुग्राम वसि गेल ।

वास-व्यवस्था एकटा निश्चित योजनाक अधीन भेल छल । दुर्गमे एकदिस कांच ईटा आ तृणाच्छादित राजभवन बनल छल, जकरा दास राजा बल्वूथक शिल्पी सभ बनौने छल । दोसर दिस ऋषि ग्रामसँ आयल किछु ऋषि तथा महर्षि सभक आवास व्यवस्था छल । किछु ऋषिगण ओतहि सरस्वती तट पर रहि गेल छलाह । महर्षि ऋतुवित जे एतहु प्रधान पुरोहित छलाह, हुनक मध्यमे आवास छलनि ।

तेसर दिस दास राजा बल्वूथ आ प्रधान सेनानीक भवन बनल छल ।

ताहिसँ किछुए हँटिक' किछु अन्य प्रमुख जनक आवास गृह बनल छल ।

किन्तु अधिकांश जन दुर्गसँ बाहरे बसल छल, जकर सभक रुचि अथवा व्यवसाय कृषि एवं पशुपालन अछि ।

दुर्गक बाहर, गोलाकारमे अधिकांश उद्योगी शिल्पी जन बसल छल । ई सभ आवसँ एतय स्थायी हाट लगाओत जतय नित्य आवश्यक उपयोगी वस्तु सभ भेटल करत । स्वयं दास राजा बल्वूथ आविक' व्यवसायक सभटा व्यवस्था क' गेल छथि ।

ओ गंगो तट पर गेल रहथि ।

ओतय हिनके निर्देश पर हुनक पुत्र हय आ नय नगर व्यवस्था कयलक अछि । छोट सन काष्ठ दुर्ग बनल जाहिमे एकमात्र राजभवन, प्रधान सेनानी भवन तथा मंत्राक्ष भवन बनल अछि । हय आ नय अपना लेल दुर्गसँ बाहरे भवन बनौलक अछि ।

दास राजा बल्वूथ वाणिज्यमे अति अनुभवी छथि । गंगाक भविष्य ओ देखि लेलनि । तें दोसर दिस हटिकऽ हय आ नयक भवन तटे पर बनल । तकरे चारूकातसँ बसाओल गेल अछि अपन मोअनग्रामजन' कें ।

स्वयं यमुने तट पर रहताह। यद्यपि आव वृद्ध भ' गेल छथि तैयो राजा असंग आ सोमाश्व मंत्राक्षक आग्रह पर यमुना आ गंगाक तट पर वाणिज्य-व्यवसायक सभटा व्यवस्था स्वयं देखताह। हुनके निर्देश पर एहि प्रसंगमे सभटा कार्य होयत, जाहिसँ लोक सभकेँ कोनो प्रकारक असुविधा नजि होइक।

लोकक यह असुविधाकेँ देखैत दुनू जनपदक वाणिज्य व्यवस्था अपना हाथमे ल' लेलनि अछि, जेना सिन्धुमे छल। ओकर सभटा पणि एहि दुनू क्षेत्रमे आविक' वसि गेल अछि तथा जनपदक लोककेँ लवण, वस्त्र, प्रस्तर, कम्बल, अलंकार, वासन, काष्ठ वस्तु तथा धातुक वस्तु सभक आपूर्ति करय लागल अछि। लोककेँ कोनो असुविधा नजि हो, कोनो कष्ट नजि हो, कोनो अभाव नजि रहैक।

आ तें विनियमक मानदंड धेनु तथा अत्रक अतिरिक्त ई स्वर्ण निष्क सेहो रखलनि अछि। पणि सभकेँ एहिसँ बहुत सुविधा भेले अछि। वाणिज्य, व्यवसाय बढ़ि गेल।

एहि आर्य प्रसारक बात सुनि वितस्ता तट धरिक बहुत रास आर्य तथा अनार्यजन आवि-आबिक' एहि दुनू गंगा आ यमुना क्षेत्र मे वसि गेल अछि। ओम्हर वर्षाक बहुत अभाव भ' गेल छलै आ क्रमशः होइते जा रहल छलै। एम्हर वर्षा सेहो बेसी होइत छै आ भूमि सेहो पर्याप्त आ उर्वर छै।

लोक एहि दुनू क्षेत्रमे वन्य प्रांतरकेँ साफ करैत गेल आ बसैत गेल। विभिन्न वस्तुक आपूर्ति करैत गेल दास राजा बल्वूथ तथा ओकर दुनू पुत्र हय आ नय व्यावसायिक कौशल दुनूठाम समयानुकूले छल।

दुनू स्थानक लोक दासराजा बल्वूथक नगर-व्यवस्था, ग्राम-व्यवस्था तथा वाणिज्य-व्यवस्थासँ अति प्रसन्न छल। जीवनक सुविधा बढ़ि गेल छलै। सुख बढ़ि गेल छलै।

दुनू स्थान यमुना आ गंगा तट पर पैघ-पैघ यज्ञ भेल छल। दुनू स्थान पर राजसूय यज्ञ भेल। प्रधान पुरोहित महर्षि ऋतुर्विते प्रधान ऋत्तिक बनल रहथि। दुनू यज्ञमे सुवास्तु तटवासी वयोवृद्ध महर्षि अरिष्टनेमि सैह ब्रह्मा बनल रहथि। दुनू स्थान पर विशिष्ट सहभोज भेल छल। दुनू स्थान पर सहभोजमे प्रधान पाकशास्त्री बनल रहथि वाशिष्ठ भासुरे। दुनू स्थान पर ओ दू-दू बेर क्रुद्ध भ' क' रूसल छलाह। दुनू स्थान पर ऋषि कालस्वने हुनका मनौने रहथि।

दुनू स्थान पर बहुत रास दान-प्रदान ऋषि-महर्षि लोकानके भेटल रहनि ।
दुनूक व्यवस्था सोमाश्व मंत्राक्ष कयने रहथि दास राजा बल्वूथक दिससँ ।
ओ राजन सभके बहुत रास अन्न सेहो देने रहथि । ई अन्न तथा अन्य ऋण घुरा
देन जायत । दास राजा बल्वूथ विहुँसल रहथि । प्रसन्ने भेल रहथि ।

प्रसन्न छलाह आगत महर्षिगण जाइत काल, आश्वासन भेटल छलनि-ओहि
नव स्थापित गुरुकुलमे एम्हरसँ ब्रह्मचारी बटुकगण जाइत रहताह श्रुति-अभ्यास
लेल ।

आश्वासन भेटल छलनि--ओम्हर सँ जे लोक एम्हर आवि बसय चाहत,
ओताह ।

आगत महर्षिगण चलि गेल छलाह ।

प्रधान पुरोहित महर्षि ऋतुर्वित अभिषेकक अवसर पर अति दृढ़तासँ दुनू
स्थान पर घोषणा कयने छलाह--'अभिषेक कृत्य सम्पन्न भेल, राजन् सिंहासनाधीन
भेलाह । जानि लिय' ध्यानसँ सुनू । राजा, महान देवक प्रतिनिधिक रूपमे समस्त
प्रजाजनक रक्षा करताह, सम्वृद्धि देताह, न्याय करताह शांति स्थापित करताह ।
आबसँ राजा एहि क्षेत्रक समस्त देव भूमिक वितरण, महान देवक दिससँ हुनक
प्रतिनिधि बनिक' अपन प्रजामे समान रूपसँ करताह । सभ प्रजा समान होयत,
हुनका सभ के समान न्याय भेटत । राजनक आज्ञा, देव-आज्ञा मानल जायत ।
जे क्यो राजनक आज्ञाक अवहेलना करत, ओकरा पर देव-क्रोध होयत, ओकरा
देव-दंड भेटत । सतर्क । सभ क्यो सतर्क भ' जाइ-आबसँ राजने अपन आर्य-क्षेत्र
मे सर्वोपरि हेताह, सर्वमान्य हेताह तथा सर्वस्वीकृत हेताह । शांतिः शांतिः
शांतिः ।'

किछु दिन विवाद चलल छलै ।

आ विदथ? सभा आ समिति?

सभ गौण भ' जायत ।

'राजन सर्वोपरि रहताह ।'

'एहन प्रथा तँ नजि अछि?'

'आबसँ होयत । एहि नव आर्यावर्त मे यह प्रथा चलत । आबसँ ब्रह्मर्षि
देशक प्रथा एतय नजि चलत । स्थान, भूमि आ काल मे परिवर्तन भ' गेल अछि,
प्रथा-परम्परामे सेहो परिवर्तन अनिवार्य अछि ।'

सोमाश्व मंत्राक्ष कहैत रहैत छलाह ।

कहेत रहैत छलाह प्रधान पुरोहित मर्हिर्षि ऋतुर्वित ।

‘देखलहुँ नजि, गंगा तटक आर्यावर्तक राजा वनलाह दीतिहोत्र । हुनका कोन विदथ बनौलकनि? कहाँ भेल निर्वाचन? के करत निर्वाचन? कतय रहल विदथ? कहाँ रहल सभा-समिति?’

विदथक पुरान सदस्य अवाक रहि गेलाह ।

मौन भ’ गेलाह । गौण भ’ गेलाह ।

चारूकात नव-नव लोक आवि गेल छल ।

‘दास सभकेँ सेहो स्वतंत्र कृषि अधिकार भेटि रहल अछि? सुनलहुँ?’

‘कियैक ने? ओ सभ प्रजा नजि थिक? कियैक नजि भेटय समान अधिकार? कियैक नजि भेटय समान न्याय? ओहो सभ तँ आर्यवृत्तमे आवसँ आविण गेल अछि । देखलहुँ नजि, कतेक दिनधरि ब्राह्मण्योम यज्ञ होइत रहल? दासजन आर्यवृत्तमे अवैत गेल, जकर जेहन योग्यता, ओहि वर्ण मे गेल, आव शूद्रो होयत ।’

‘शूद्र की?’

‘वैह दासजन आवसँ शूद्रे कहाओत, एहिँसँ ओसभ गौरवक अनुभव करैत अछि । कियैक ने ओकरा सभकेँ हमसभ गौरव दी? कतेक सेवा करैत अछि हमरा सभक?’

वैह वात सभ होइत रहैत छल ।

बहुत दिनधरि होइत रहल । विभिन्न वर्ग मे, विभिन्न स्थान पर आ विभिन्न अवसर सभ पर ।

कलान्तर मे सभ स्वाभाविक भ’ गेल ।

यमुना बहय लागल अपन गतिमे ।

गंगा बहैत गेल अपन गतिमे ।

सूर्योदय होइत गेल ।

सूर्यास्त होइत रहल ।

आब लोक उषाकेँ विसर’ लागल ।

लागि गेल कृषिमे, पशुपालनमे, उद्योगमे, वाणिज्यमे आ पौरोहित्यमे ।

ब्राह्मण पौरोहित्य करावय लगलाह ।

ब्राह्मण बटुक लोकनिकेँ श्रुति अभ्यास करावय लगलाह । गुरुकुल भरल रहैत छल बटुकलोकनिसँ ।

सामगान पसंगत रहैत छल वातावरणमे।

यज्ञ कृत्य होइत रहैत अछि।

शूद्र सभकेँ यज्ञ करवाक तथा अन्य आर्यकृत्य करवाक अधिकार नञि भेटल।

आगत महर्षि कहने रहथि-‘नञि, ई सभ आर्यभाषा नञि जनैत अछि, उच्चारण नञि क’ पाओत। आ एहि उच्चारण दोपसँ श्रुतियोक अहित आ अपनो अकल्याण हेतैक। एहि उच्चारण दोपक कारणे वृत्रासुरक नाश भ’ गेल छलै। हमसभ दास आ शूद्र जनक नाश नञि, विकास चाहैत छी, अहित नञि, हित चाहैत छी। ओहो हमर सभक यजमाने थिक। हमसभ यजमानक शुभ चाहैत छी, लाभ चाहैत छी।’

शूद्रजन प्रसन्न भेल रहय।

प्रसन्न छल यमुना तट प्रसन्न छल गंगा तट।

गंगा तटक मंत्राक्ष भवनमे अति उत्साहसँ सौत्रामणी यज्ञ सम्पन्न भेल। एहि यज्ञमे सोमरस पानक प्रधानता रहैत अछि। जे सोमरस पान नञि क’ सकैत अछि, ओ पयः पाने करैत अछि, किन्तु पान अछि अनिवार्य।

सोमा आ शाश्वती सोमरस पान नञि कयलनि। पयः पाने कयने छलीह।

सोमा व्यवस्थापनमे लागलि छलि। आव आर्य यज्ञक सभटा बात बूझि गेलि अछि। अपन भ्राता हय आ नयकेँ डँटैत रहैत अछि ‘नञि, एना नञि, एना।’

हय आ नय सोमासँ बहुत डरैत रहैत अछि-‘कतहुं ‘आर्य सिसु’ कोरामे खेलेवाक लेल नञि नै देक।’ आ तें तन-मनसँ दुनू व्यवस्थापनमे लागि जाइत छल। ओहो दुनू पयः पाने कयलक।

लागल अछि ऋजिश्व केँ सोम-पात्र देवामे। ओ पिबिते जाइत अछि। कते पीबि जेतीह?

प्रधान सेनानी आटव्यसँ ऋजिश्वा विवाह क’ लेलनि अछि।

राजा वीतिहोत्र देखि रहल छलाह। किन्तु जेना किछुओ नञि देखि पाबि रहल छलाह। दृष्टि जेना कतहु सुदूरमे जाक’ हेरा गेल होइनि।

एहिना भ’ जाइत अछि।

एहिना राज भवनक आगाँ बनल यज्ञ कुटीमे बैसल रहैत छथि। आँखि बन्न रहैत छनि। हेरायल रहैत छथि।

सान्ध्य आ प्रातः देव यज्ञ विस्तारसँ करैत छथि। यज्ञ आ श्रुतिमे अत्यधिक रुचि छनि। ओहिदिन, सान्ध्य यज्ञक पश्चात कहलनि--'ऋषि श्रेष्ठ! अद्भुत बात अछि...एहि अग्निकुण्ड सँ धूम्र वहराक' अंतरिक्षमे चलि जाइत अछि, पुनः घुरि जाइत अछि। वृक्ष सँ बीज खसैत अछि, फेर वृक्ष बनि जाइत अछि, फेर बीज बनि जाइत अछि। नदीमे बाढ़ि अवैत अछि, चलि जाइत अछि, फेर आवि जाइत अछि...तहिना जन जन्म लैत अछि, धरित्रीक भोग भोगिक' यमलोक चलि जाइत अछि, पुनः ओकर आत्मा घुरिक' आवि जाइत अछि, वैह आत्मा सन्तानमे पवैत छी, संतान-परम्परा बनल रहैत अछि, आत्मा-परम्परा बनल रहैत अछि, आत्मा अमर अछि।

राजा वीतिहोत्र एक क्षणक लेल चुप भ' जाइत छथि। चारूकात अति शांत आ स्निग्ध भावसँ देखैत छथि।

सभ सुनैत रहैत अछि।

सुनैत रहैत छथि प्रधान सेनानी आटव्य, सुनैत रहैत छथि अथर्वण श्रुताश्व, लोमा, स्वाहा तथा ऋषिगण एवं अन्य जन।

ओ पुनः कह' लगैत छथि-‘एहि धरित्री आ अंतरिक्षक बीच जतेक जीव-जन्तु अछि, ओ सभ एकटा अप्रत्यक्ष सत्ताक सृष्टि थिक, वैह थिकाह, सहस्र शीर्षाः पुरूषाः सहस्राक्ष। वैह हमर इन्द्र-मित्र-वरुण-वैश्वानर थिकाह। ओ निराकार छथि। किन्तु निराकार होइत साकारक सृष्टि करैत छथि। आ तँ एहि सृष्टिमे एकटा क्रम अछि, एकटा गति अछि, एकटा लय अछि आ एकटा नियम अछि। एही नियमसँ सृष्टिक संचालन होइत अछि। वैह संचालक थिकाह परमसत्ता, ईश्वर। वैह ईश्वर छथि ब्रह्मा, जनिक स्तुति हमसभ विभिन्न नामसँ करैत छी। ...हमसभ ओहि ब्रह्माक अंश थिकहुँ, ओहि पूर्णक अंश...। वाद्य रूपसँ हमरा सभमे जे अन्तर हो, आभ्यांतरिक रूपसँ हम सभ एक थिकहुँ...।’

एहिना ओ अद्भुत बात सभ कहवामे डूबल रहैत छथि। राज-कार्यमे कोनो रुचि नजि रहैत छनि।

राज तँ चलबैत छथि पंचजन अर्थात् सोमाश्व मंत्राक्ष, प्रधान सेनानी आटव्य, महान वणिक् हय आ नय तथा स्वयं भगवती ऋजिश्वा।

ऋजिश्वा कहल करैत छथि, वैह पंचजन तँ गंगाक तट पर जीवनकें जीवन बनैताह।

ऋजिश्वाकें सभ पांचाली कहैत अछि। हुनको ई नाम नीकें लगेत छनि।
 'नीक छेक, यमुना तट पर कुरु आ गंगाक तट पर पांचाल। किन्तु
 भगवती लोमा! अहाँ आइ काल्हि किछु अन्यमनस्क जकाँ रहैत छी?'
 अथवांग तँ अद्भुते क' रहल छथि आइकाल्हि?' लोमा वजलीह।
 'अद्भुत? से की?' ऋजिश्वा चौकि उठैत छथि।
 'ओ ब्रह्मचारी वटुक सभकें तकैत रहैत छथि।'
 'कियेक गुरुकुल चलौताह? तखन भैपज उपचार के करत?'
 'नजि, ओ तँ करवे करताह। अपन मंत्रों सिखौताह।'
 'अपन मंत्र? ओ तँ गुरुकुल मे श्रुति अभ्यास कराओल जाइते अछि,
 राजन तँ उताम व्यवस्था ऋषि-महर्षिगणक लेल कराइये देलनि अछि?'
 'ओ तँ हम अनार्यजनक जे अभिचार मंत्र छल तकरा अपन भापामे
 बदलैत जा रहल छथि आ आव श्रुतिये जकाँ तकरा अभ्यासो करावै चाहैत
 छथि, जाहिसँ सुरक्षित बचि जाइक।'
 'तखन?' ऋजिश्वा पूछैत छथि।
 'किन्तु 'गिर्वीगन' ई नजि चाहैत छथि। ओ कहैत छथि जे ई अनार्य मंत्र
 थिक, एकर अभ्यास नजि होयत।'
 'अहाँ चिन्ता नजि करू, हम राजनूसँ कहवनि...।

राजा वीतिहोत्र दोसर वर्ष पांचालमे एकटा बहुत पैघ अश्वमेध यज्ञ
 करौलनि। अति धूमधाम सँ। अति वृहत् रूपमे।

कुरुक्षेत्रक अतिरिक्त सरस्वती तथा दृपद्वती तट धरिक सभटा शेष
 ऋषि महर्षिगण उपस्थित भेल छलाह। पूर्वी यमुना तटसँ नागराज रमट तथा
 हुनक अनेक नागजन आयल छल।

अनेक उत्सव मनाओल गेल। अनेक दान-प्रदान भेल। अनेक दिनधरि
 सहभोज होइत रहल। सहभोजमे प्रधान पाकशास्त्री छलाह कुरुक्षेत्रक वाशिष्ठ
 भासुर। भासुर फेर कोनो बात पर रूसि गेल छलाह। फेर क्षमायाचना भेल आ
 ओ पाकशालामे आवि गेल छलाह।

एहि वर्ष अत्यधिक उत्पादन भेल छल। राजकोषमे बहुत अधिक अन्न
 आ पशु राजस्व रूपमे जमा भेल छल। सभ प्रसन्न छल।

प्रसन्न किन्तु यज्ञान्तमे नजि रहि सकल। उत्सव प्रायः समाप्त भ' गेल
 छल। किन्तु अतिथि अभ्यागतगण गेल नजि छलाह। दास राजा बल्बूथ, अपन

पुत्र हय आ भयक संग वाणिज्य-व्यवसायमे व्यस्त भावसे ओझरायल छलाह । ओ सभ यमुना आ गंगा तटक व्यवसायक सम्बन्ध मे जे-जे सोचने छलाह, वैह भेल । वाणिज्य-व्यवसाय बहुत विकसित भेल आ दिने-दिन बढ़ले जा रहल छल ।

कि सोमाश्व मंत्राक्ष हटातू घोषणा क' देलनि जे ओ अपन निघंटु कार्यसे पुनः एकवेर हेलमन्द नदीक तटधरि जयताह । आ ठीके एक दिन चलियो देलनि । लोकसभ बहुत रोकलनि ।

रोकलनि स्वयं सोमा, भगवती शाश्वती, राजा असंग, भगवती ऋजिश्वा, राजा वीतिहोत्र, प्रधान सेनानी आटव्य, दास राजा बल्वूथ आ साश्रुनयनसे हय आ नय । पता नजि, ई 'आर्य रिखी' कहिया घूरत ?

किन्तु हुनका के रोकि सकैत अछि ? ओ तँ जे एक वेर सोचि लैत छथि, वैह करैत छथि । लाख लोकसभ कहथि, हँसिक' टारि जाइत छथि ।

-अरे ! हय नय !! अहँ भगवती जकाँ कानय लमलहे ? अहँ सभ तँ सुवास्तु तटधरि जाइते रहैत छी ? हम तँ गोधुमक कटैत-कटैत घुरिये आयब, देखव ! एहि बीच पांचालक कोनो प्राणीकेँ कोनो कष्ट नजि होनि, कोनो असुविधा नजि ओइनि ।' सोमाश्व मंत्राक्ष कहिये रहल छलाह कि हुनक स्व-दास रोहित अश्वकेँ तैयार क' केँ ल' आनलक । सभ क्यो राजभवनक आगाँ उदास भावसेँ टाढ़ छलाह । टाढ़ छलाह आकूल-व्याकूल भावसेँ । हिनका केँ रोकत ? रुकियो सकैत छथि ?

सोमाश्व एकवेर हँसिक' सब दिस तकलनि आ रोहित पर चाँड़ गेलाह । पुनः चारुकात तकलनि किन्तु एहि वेर स्वयं सेहो विहसि मात्र सकलाह ।

ता रोहित अश्व वायुगतिसेँ यमुना दिस उड़ि गेल । सभ देखैत रहल ।

किन्तु क्यो ठीक-ठीक देखि नजि पावि रहल छल । मात्र सोमाश्वकेँ देखवाक लेल अपन-अपन नेत्रकेँ पोछैत जा रहल छल, तैयो पोछि नजि पवेत छल । पाछेँ सभ विनु पोछने देखय लागल । कुकूर पाछेँ पाछेँ दौड़ल चल जा रहल छल ।

ओहि समय क्यो ककरो अपन मुँह नजि देखाव' चाहैत छल ।

सभक आँखि भरैत जा रहल छलै । बहैत जा रहल छलै ।

गंगा बहि रहल छथि ।

बहले जा रहल छथि ।

